

**QORTI TAL-MAGISTRATI (MALTA)
BHALA QORTI TA' ĠUDIKATURA KRIMINALI**

MAGISTRAT NATASHA GALEA SCIBERRAS B.A., LL.D

Kawża Numru: 212/2009

**Il-Pulizija
(Spettur Norbert N. Ciappara)**

vs

**Sean Farrugia
(ID 389789M)**

Illum, 31 ta' Jannar 2022

Il-Qorti,

Wara li rat l-imputazzjonijiet miġjuba fil-konfront tal-imputat **Sean Farrugia** ta' 19-il sena, imwieled il-Pieta` fis-27 ta' Awwissu 1989, iben George u Jane nee` Vella, residenti ġewwa 'Springtide', Triq Luigi Onofrio, Birkirkara u detentur tal-karta tal-identita` bin-numru 389789(M);

Akkużat talli f'dawn il-Gzejjer fit-28 ta' Settembru 2008:

- A) Ittraffika, biegh, qassam jew offra li jittraffika, jbiegh jew iqassam medicina psikotropika u ristretta (*ecstasy*) minghajr awtorizzazzjoni speċjali bil-miktub mis-Supretendent tas-Saħħa Pubblika, bi ksur tad-disposizzjonijiet tal-Ordinanza dwar il-Professjoni Medika u l-Professjonijiet li għandhom x'jaqsma magħha, Kap. 31 tal-Liġijiet ta' Malta u r-Regolamenti dwar il-Kontroll tal-Mediċini, Avviż Legali 22 tal-1985, kif emendat.

Akkużat ukoll talli f'dawn il-Gzejjer fit-28 ta' Settembru 2008 u fil-ġranet ta' qabel:

B) Kellu fil-pussess tiegħu mediċina psikotropika u ristretta (*ecstasy*) mingħajr awtorizzazzjoni speċjali bil-miktub mis-Supretendent tas-Saħħa Pubblika, bi ksur tad-disposizzjonijiet tal-Ordinanza dwar il-Professjoni Medika u l-Professjonijiet li għandhom x'jaqsmu magħha, Kap. 31 tal-Liġijiet ta' Malta u r-Regolamenti dwar il-Kontroll tal-Mediċini, Avviż Legali 22 tal-1985, kif emendati.

Semgħet ix-xhieda, rat l-atti kollha tal-kawża u d-dokumenti esebiti, inkluż l-Ordni tal-Avukat Ġenerali tat-2 ta' April 2009 ai termini tas-sub-artikolu (2) tal-Artikolu 120A tal-Ordinanza dwar il-Professjoni Medika u l-Professjonijiet li għandhom x'jaqsmu magħha (Kap. 31 tal-Liġijiet ta' Malta), sabiex dan il-każ jinstema' minn din il-Qorti bħala Qorti ta' Ġudikatura Kriminali¹;

Rat illi l-kawża odjerna ġiet assenjata lill-Maġistrat sedenti bl-assenjazzjonijiet tad-doveri tal-1 ta' Frar 2013;

Rat illi fis-seduta tal-21 ta' Marzu 2014, id-difiża ddikjarat li kienet qed teżenta lill-Qorti, kif preseduta, milli terġa' tisma' mill-ġdid ix-xhieda mressqa mill-Prosekuzzjoni sa dakinhar, b'dan illi xtaqet tagħmel xi kontro-eżamijiet lix-xhieda tal-Prosekuzzjoni, kif ukoll terġa' tressaq ix-xhieda li kienet ressqet in difeża quddiem il-Qorti kif diversament preseduta²;

Rat illi fis-seduta tat-3 ta' Ġunju 2015, id-difiża ddikjarat illi ma kellhiex kontro-eżamijiet x'tagħmel lix-xhieda tal-Prosekuzzjoni³;

Rat ukoll illi minkejja l-verbal tal-21 ta' Marzu 2014, fis-seduta tat-3 ta' Frar 2017, id-difiża ddikjarat li ma kellhiex iżjed provi xi tressaq f'din il-kawża;

Rat in oltre illi fis-seduta tat-12 ta' Ġunju 2019, id-difiża nformat lill-Qorti illi f'kawża oħra pendent kontra l-imputat quddiem din il-Qorti, kif diversament preseduta mill-Maġistrat Dr. Josette Demicoli, il-Qorti assumiet il-funzjonijiet ta' Qorti dwar id-Droga u għalhekk l-imputat kien qed jiġi segwit mill-Bord ta' Rijabilitazzjoni ta' Persuni li Nqabdu bid-Droga, u illi għalhekk kien hemm il-

¹ Ara a fol. 2 tal-proċess.

² Ara a fol. 62 tal-proċess.

³ Ara a fol. 69 tal-proċess.

possibilita` illi din il-kawża tintbagħat quddiem dik il-Qorti ai termini tal-Kap. 537 tal-Liġijiet ta' Malta;

Illi din il-Qorti, kif preseduta, madankollu baqgħet ma rċeviet l-ebda informazzjoni ulterjuri dwar dan u lanqas komunika jew digriet mill-Qorti, kif diversament preseduta, fit-termini tal-Artikolu 8(6) tal-Kap. 537 tal-Liġijiet ta' Malta;

Rat illi l-Prosekuzzjoni rrimettiet ruħha għall-provi prodotti u semgħet it-trattazzjoni finali tad-difiża.

Rat illi l-kawża tinsab differita għal-lum għas-sentenza.

Ikkunsidrat:

Illi l-fatti fil-qosor li taw lok għal dan il-każ kienu s-segwenti:

Nhar it-28 ta' Settembru 2008, waqt *party* bl-isem *Love Sexy* fuq il-Fosos tal-Furjana, twaqqfu diversi persuni suspettati li kienu qed jitraffikaw jew jagħmlu użu mid-droga, fosthom għall-ħabta tad-9.00 p.m., l-imputat odjern. Meta ġie mwaqqaf mill-Pulizija u saret tfittxija fuq il-persuna tiegħu ma nstab xejn illegali, iżda fil-kartiera nstabet is-somma ta' disa' mija, ħamsa u għoxrin ewro (€925) fi flus kontanti, li tagħhom huwa ngħata d-debita riċevuta.⁴ Dwar dawn il-flus, **PS 1163 Frans Schembri** jgħid illi l-imputat ġie nnutat isarraff il-flus fil-*bars* ossia isarraff flus f' denominazzjonijiet żgħar għal denominazzjoni akbar u kien dan li qanqal is-suspett inizzjali fl-imputat. Wara li huwa ngħata s-solita twissija skont il-liġi u wieġeb għal xi domandi li sarulu fuq il-post minn PS 1163 Frans Schembri, liema tweġibiet komplew iqanqlu suspett fl-istess imputat u wara wkoll illi l-istess PS 1163 fittex fil-messaġġi fuq il-*mobile phone* tal-imputat u dehrlu li xi wħud minnhom setgħu kienu relatati ma' traffikar ta' droga, l-imputat ammetta li kien biegħ xi pilloli. Għalhekk huwa ġie arrestat u rrilaxxja stqarrija lill-Pulizija Eżekuttiva nhar id-29 ta' Settembru 2008, wara li ngħata s-solita twissija skont il-liġi.⁵

L-imputat Sean Farrugia għażel li jieħu l-pedana tax-xhieda. Wara li l-avukat difensur għamlitlu referenza għall-istqarrija rilaxxjata minnu, l-imputat jgħid illi

⁴ Din ir-riċevuta ġiet esebita bħala Dok. NC1, a fol. 13 tal-proċess.

⁵ Din l-istqarrija tinsab esebita a fol. 14 tal-proċess. Ara x-xhieda tas-**Supretendent Norbert Ciappara**, a fol. 10 sa 12 tal-proċess; ix-xhieda ta' **PS 1163 Frans Schembri**, a fol. 15 sa 17 tal-proċess; ix-xhieda ta' **PC 673 Kevin Muscat**, a fol. 18 sa 20 tal-proċess; ix-xhieda ta' **PC 1183 Oliver Borg**, a fol. 21 u 22 tal-proċess; u x-xhieda ta' **WPS 136 Charlene Ciantar**, a fol. 23 u 24 tal-proċess.

huwa ma jaqbilx ma' din l-istqarrija. Huwa jixhed illi ma kienx minnu illi huwa biegh il-pilloli lil shabu u illi huwa kien stqarr dan stante li beza' jghid illi l-pilloli kienu ghalih u li jsiru jafu b'dan il-familjari tieghu. Ghaldaqstant, minflok qal li kien belaghhom kollha, huwa stqarr li kien ta parti minnhom lil shabu. Jghid ukoll illi meta rrilaxxa din l-istqarrija, huwa kien taht l-effett tal-pilloli *ecstasy* u tad-droga kokaina, u illi dak iz-zmien huwa kellu problemi familjari u ta' droga. Mistoqsi ghal darb'ohra x'waslu sabiex jghid illi huwa kien ta d-droga lil shabu, huwa jwiegeb illi dak iz-zmien kien ghadu zghir, kien jibza' li jsiru jafu tal-familja, li ma kinux jafu li huwa kien juza d-droga u l-imgieba tieghu fid-dar diga' kienet tali li kien ikun dejjem bil-glied maghhom. Huwa haseb illi jekk jghid illi l-pilloli ma kinux tieghu kien ser jevita izjed glied id-dar, minghajr ma rrealizza illi s-sitwazzjoni kien ser ikompli jiggravaha b'dak illi qal. Il-familjari ma kinux jafu li huwa kien gie arrestat ghax ma qalilhomx. Dwar il-flus li kellu fuqu, huwa jghid illi dawn hadhom lil missieru, izda missieru ma kienx jaf. Jghid in oltre illi fis-sena 2010, huwa ghamel programm ta' rijabilitazzjoni mill-vizzju tad-droga u gradwa. Fiz-zmien tax-xhieda tieghu⁶, kien ghaddej minn problemi personali, u ghazel li jerga' jidhol fil-programm sabiex ma jergax jaqa' fil-vizzju tad-droga.

In kontro-ezami, mistoqsi kif kien qed ihossu fil-party u ghaliex kien ha l-ecstasy u l-kokaina, huwa jghid illi kien bniedem misthi u illi din id-droga mhux dejjem kien ikollha l-istess effett fuqu. Lilu l-kokaina kienet traqdu ghaliex huwa kien ibati mill-ADHD. Jerga' jghid illi dakinhar qal illi kien xtara l-pilloli u tahom lil shabu ghaliex beza' mill-familjari u li kienu ser jiftugh il-habs. Mistoqsi allura kienx qed jaqbel mal-bqija tal-istqarrija, u wara li regghet saritlu referenza ghaliha, jghid illi huwa ma wegibx ghad-domanda dwar minn fejn kien xtara l-ecstasy ghaliex beza' li jaghmlulu xi haga, u qal illi l-ismijiet ta' shabu qatt ma semmihom ghax din kienet gidba u rega' qal li beza' li kien ser ikollu izjed problemi mal-membri tal-familja. Jikkonferma li xtara tmien pilloli *ecstasy* u illi qabel waqqfuh il-Pulizija, huwa bela' erbgaha qabel dahal il-party u mbaghad erbgaha ohra waqt il-party ghaliex ma kinux ta' kwalita'. Jghid illi l-party kien wara nofsinhar u kien jibqa' sejjer sa nofs il-lejl u ghalhekk bela' tal-ewwel xi s-6.00 p.m. u l-bqija, kif dahal gewwa, skont hu tista' tghid xi saghtejn wara. Fuqu ma nstabux pilloli.⁷

George Farrugia, missier l-imputat, xehed illi huwa sar jaf bil-kawza odjerna meta ibnu gie mharrek. Dak iz-zmien l-imputat kien, fi kliemu, 'gravi' u ma setghux jikkomunikaw mieghu meta dan kien qed jiehu d-droga. Jghid illi l-imputat kien joqghod mieghu u ma' martu u illi kemm il-darba sabu xi affarijiet neqsin mid-dar.

⁶ L-imputat xehed fit-30 ta' Jannar 2013.

⁷ Ara a fol. 37 sa 45 tal-process.

Jgħid illi f'dan il-każ, ibnu kien ħadlu elf u mitejn ewro (€1,200) f'daqqa u kien hemm drabi oħra fejn ukoll kien ħadilhom il-flus. Fiż-żmien tax-xhieda, hu u martu kienu joqogħdu attenti ħafna, għalkemm binhom ma kienx għadu hekk, iżda fiż-żmien li seħħ il-każ ma kinux jafu b'dan kollu u ma kinux konxji mill-problema. Dwar is-somma ta' €925 li nstabet fil-pussess tal-imputat, huwa jgħid illi ibnu kien ħadlu €1,200, ikkonferma li l-flus li nstabu fil-pussess ta' ibnu kienu tiegħu u li wara, ibnu kien ammetta miegħu li kien ħadlu l-flus.

In kontro-eżami, ix-xhud jgħid illi dak iż-żmien huwa kellu garaxx *chauffeur driven* u l-flus kien iħallihom l-uffiċju. Jgħid ukoll illi meta kien ikun taħt l-effett tad-droga, ibnu ma kienx jagħtih ċans li jkellmu, iżda ma kienx ikun għajjen jew imħeddel. Jgħid illi ibnu kellu l-ADHD u li kien jgħagġel, iżda ma jiftakarx kif kien ikun taħt l-effett tad-droga, ħlief li kien jevitah, jaħarbu u ma jagħtihx ċans ikellmu. Meta kien ikun taħt l-effett tad-droga ma kienx imur id-dar u huma ma kinux jafu b'din il-problema. Jgħid in oltre illi r-residenza tiegħu u l-garaxx tax-xogħol kienu jinfdi, u illi ġieli kien jinsa jsakkar il-flus fil-kexxun u jħallihom fuq l-iskrivanija. Dak iż-żmien ma kinux jafu bil-problema ta' binhom u qabel qatt ma kellhom problema li jonqsu l-flus. Wara bdew joqogħdu attenti għaliex tgħallmu anke tramite l-Aġenzija Caritas.⁸

Ikkunsidrat ukoll:

Illi mill-atti proċesswali jirriżulta illi permezz ta' rikors intavolat minnu fl-1 ta' Frar 2012, l-imputat talab lil din il-Qorti, fid-dawl tas-sentenza tal-Qorti Kostituzzjonali fl-ismijiet **Il-Pulizija vs Alvin Privitera** tal-11 ta' April 2011, tagħmel referenza kostituzzjonali u dan sabiex jiġi deċiż jekk kienx hemm leżjoni tad-dritt tiegħu għal smiegħ xieraq taħt l-Artikolu 6 tal-Konvenzjoni Ewropea dwar id-Drittijiet tal-Bniedem u tal-Artikolu 39 tal-Kostituzzjoni, la darba huwa ma ngħatax il-jedd li jottjeni parir legali qabel irrilaxxa l-istqarrija tiegħu lill-Pulizija Eżekuttiva, a bażi ta' liema stqarrija, il-Prosekuzzjoni kienet qed issejjes il-każ odjern fil-konfront tiegħu.⁹

Dwar dan, b'digriet tagħha tat-18 ta' Ġunju 2012, din il-Qorti diversament preseduta, irreferiet għas-sentenza li għaliha saret referenza mill-imputat, kif ukoll għas-sentenzi tal-Qorti Kostituzzjonali tat-12 ta' April 2011, fl-ismijiet **Il-Pulizija vs Esron Pullicino** u **Il-Pulizija vs Mark Lombardi**, li huma lkoll fl-istess sens u li fihom il-Qorti Kostituzzjonali rriteniet, fuq skorta ta' diversi sentenzi tal-Qorti

⁸ Ara a fol. 46 sa 53 tal-proċess.

⁹ Ara a fol. 27 u 28 tal-proċess.

Ewropea, illi n-nuqqas ta' assistenza ta' avukat għal persuna suspettata b'reat waqt il-kors ta' investigazzjoni mill-Pulizija tammonta għal ksur tad-dritt tiegħu għal smiegh xieraq, kif sancit taht l-Artikolu 6 tal-Konvenzjoni Ewropea. Il-Qorti nnutat illi fil-każ odjern, l-istqarrija tal-imputat ittiehded fi żmien meta l-ligi Maltija ma kinitx tipprovdi għal assistenza legali qabel l-interrogatorju mill-Pulizija ta' persuna suspettata u dan stante illi d-dritt għall-assistenza legali qabel l-interrogatorju daħal fis-sehħ fl-10 ta' Frar 2020, permezz tal-Avviż Legali 35/2010. Fir-rigward, il-Qorti qieset illi ċertament ma jistax jingħad illi l-kwistjoni mqanqla mid-difiża kienet waħda sempliċiment frivola, meta wiehed iqis illi l-Qorti Kostituzzjonali, fis-sentenzi indikati, sabet ksur tal-Artikolu 6 tal-Konvenzjoni Ewropea “*ghaliex inter alia ir-rikorrenti f'dawk il-kawzi, bhall-imputat odjern, irrilaxxaw l-istqarrija tagħhom fi żmien meta l-ligi Maltija ma kienitx tipprovdi għal assistenza legali qabel l-interrogatorju, ghalkemm ma jistax jingħad li l-fattispecje tal-kaz odjern huma fit-totalita tagħhom identici għal dawk tat-tliett kazijiet decizi mill-Qorti Kostituzzjonali.*”¹⁰ Madankollu meta giet biex tqis jekk il-kwistjoni mqanqla kinitx waħda vessatorja, il-Qorti qieset ukoll illi ma kinitx serja tinjora kapricċożament l-insenjament tal-Qorti Kostituzzjonali li tat linji gwida ċari dwar x'kellu jittiehed in konsiderazzjoni sabiex jiġi deċiż jekk stqarrija kellhiex tiġi skartata o meno, f'ċirkostanzi meta l-akkużat ma kellux il-possibilita' għall-assistenza legali qabel l-interrogatorju mill-Pulizija. Qieset in oltre illi r-rimedju li kellu jingħata kien proprju dak li qalet il-Qorti Kostituzzjonali fil-każ ta' **Privitera** ossia illi l-Qorti tal-Maġistrati “*tevalwa l-validita u l-ammissibilita tal-provi migjuba quddiemha*” fid-dawl tal-konklużjonijiet tas-sentenzi tal-Qorti Kostituzzjonali u allura dan kien ifisser illi “*l-atti tal-kawza mertu tas-sentenza kostituzzjonali ghandhom jibqgħu intatti, pero meta din il-Qorti tasal biex tagħti s-sentenza ghandha tixtarr il-provi migjuba quddiemha sabiex tassigura li l-htija jew l-innocenza ta' l-imputat tigi esklussivament stabbilita minn provi mhux inkwinati minhabba li jilledu d-dritt ta' smiegh xieraq u li l-istqarrija ma jkollha l-ebda influwenza, diretta jew indiretta, fuq l-ezitu ta' dawk il-proceduri kriminali*”.¹¹ Għalhekk, la darba l-Qorti Kostituzzjonali diġa' kienet iddeċidiet il-punt sollevat mill-imputat u dderigiet il-Qorti ġudikanti kif ghandha tirregola ruħha, il-Qorti qieset it-talba tad-difiża bħala vessatorja, filwaqt illi ddikjarat illi kienet ser issegwi skrupolożament id-direzzjonijiet tal-Qorti Kostituzzjonali.¹²

Madankollu, b'digriet tat-30 ta' Jannar 2013, din il-Qorti kif diversament preseduta, fid-dawl tas-sentenza tal-Qorti Kostituzzjonali tat-8 ta' Ottubru 2012 fl-ismijiet

¹⁰ A fol. 33 tal-proċess.

¹¹ Ara a fol. 34 tal-proċess.

¹² Ara d-digriet a fol. 32 sa 35 tal-proċess.

Charles Steven Muscat vs Avukat Ġenerali, irrevokat *contrario imperio* d-digriet tagħha tat-18 ta' Ġunju 2012 appena citat, u stiednet lill-partijiet, jekk neċessarju, sabiex iġibu provi u jagħmlu sottomissjonijiet dwar jekk l-istqarrija tal-imputat għandhiex tiġi skartata fid-dawl tal-insenjament tal-Qorti Kostituzzjonali fil-kawża msemmija.¹³

Ikkunsidrat ulterjorment:

Illi fl-ewwel lok, jeħtieġ illi din il-Qorti tiddeċiedi dwar il-valur probatorju li għandha tingħata l-istqarrija rilaxxjata mill-imputat odjern nhar id-29 ta' Settembru 2008, wara li ngħata s-solita twissija skont il-liġi, iżda fiż-żmien meta l-liġi Maltija la kienet tagħti l-jedd lil persuna suspettata u/jew arrestata illi tottjeni parir legali qabel tittiehed l-istqarrija tagħha, u lanqas il-jedd li tkun assistita minn avukat waqt l-interrogatorju. Fil-fatt fiż-żmien in kwistjoni, il-liġi Maltija ma kinitx tipprovdi d-drittijiet appena msemmija u dan għaliex l-ewwel jedd daħal fis-seħħ fil-liġi Maltija fl-10 ta' Frar 2010, permezz tal-Avviż Legali 35/2010, filwaqt illi t-tieni jedd daħal fis-seħħ fit-28 ta' Novembru 2016, permezz tal-Avviż Legali 401 tal-2016. Dan il-punt ġie sollevat mid-difiża fit-trattazzjoni finali tagħha, li fiha sostniet illi la darba l-imputat ma ngħatax il-jeddijiet imsemmija meta rrilaxxja l-istqarrija tiegħu, din għandha tiġi skartata bħala prova inammissibbli.

Fis-sentenza fl-ismijiet **Il-Pulizija vs Eron Pulicino** tat-12 ta' April 2011, il-Qorti Kostituzzjonali qalet hekk dwar l-istqarrija rilaxxjata mill-imputat f'dak il-kaz, mingħajr il-jedd li jottjeni parir legali qabel l-interrogatorju tiegħu:

“Fil-kaz in ezami m'hemmx kontestazzjoni li l-unika prova li għandha l-prosekuzzjoni kontra l-appellat hija l-istqarrija tiegħu li hu rrilaxxja lill-Pulizija meta huwa ma kienx assistit minn Avukat. Illi skont il-gurisprudenza fuq riferita l-ebda persuna m'għandha tinkrimina ruhha b'mod li l-unika prova li titressaq il-Qorti fil-konfront tagħha tkun l-istqarrija li hu jkun irrilaxxja, kif gara f'dan il-kaz. Aktar u aktar meta bhal kaz odjern l-akkuzat kien minorenni u fejn jidher li l-appellat ma kienx midhla tal-pulizija. L-appellant isostni li l-appellat għalkemm minorenni ma kienx baqgħalu hafna sabiex jagħlaq it-tmintax-il sena u għalhekk mhux li kemm tgħid li hu facilment kien se jġi intimidat bil-presenza tal-pulizija waqt l-interrogazzjoni. Il-Qorti hawnhekk tirribadixxi li r-regola hi li persuna għandha tkun assistita minn Avukat mill-bidu tal-investigazzjoni mill-Pulizija, u l-fatt li akkuzat ikun minuri huwa aggravju ulterjuri għaliex ma kellhiex tittiehdet l-istqarrija meta ma kienx assistit

¹³ Ara a fol. 36 tal-proċess.

minn avukat. Hekk gara fil-kaz ta' Salduz fejn dan il-fattur ittiehet inkonsiderazzjoni mill-Qorti biex isahhah l-argument taghha. Inltre fil-kaz Salduz, it-Turkija kellha ligi li tirregola din il-materja tad-dritt ta' avukat mentri fil-kaz taghna, hlief sa ricentement, lanqas biss kellna ligi li taghti dan id-dritt.

Minn ezami tal-fatti kif jemergu f'dan il-kaz, ghalhekk jirrizulta sufficjentement pruvat li l-Artikolu 6 tal-Konvenzjoni, gie vvjolat kemm fuq bazi oggettiva kemm ukoll mill-aspett ta' "*self-incriminating evidence*". Fil-mument li gie interrogat l-appellat u meta rilaxxja l-istqarrija mal-ufficjal koncernat kienet tipprevali "*a systematic restriction of access to a lawyer pursuant to the relevant legal provisions*". (**Boz v. Turkey 9.02.2010**, u **Dayanan v. Turkey 13.10.2009**).

Il-Qorti ghalhekk tikkonkludi li fil-kaz odjern kien hemm lezjoni tad-dritt tal-appellat ghal smiegh xieraq kif sancit fl-Artikolu 6(3)(c) konguntivament mal-Artikolu 6(1) tal-Konvenzjoni Ewropeja meta huwa ma nghatax l-assistenza legali."

Illi wara s-sentenza tal-Qorti Kostituzzjonali tat-8 ta' Ottubru 2012 fl-ismijiet **Charles Steven Muscat vs Avukat Ġenerali**, li għaliha din il-Qorti kif diversament preseduta għamlet referenza fid-digriet taghha tat-30 ta' Jannar 2013, ingħataw diversi sentenzi ohrajn kemm mill-Qorti Ewropea tad-Drittijiet tal-Bniedem, kif ukoll mill-qradi Maltin fuq din il-materja.

F'dan ir-rigward din il-Qorti tagħmel referenza għas-sentenza tal-Qorti Ewropea tad-Drittijiet tal-Bniedem tat-12 ta' Jannar 2016 fil-kaz **Mario Borg v. Malta**, kif ukoll għas-sentenza tal-Qorti tal-Appell Kriminali fl-ismijiet **The Republic of Malta vs Chukwudi Onyeabor** tal-1 ta' Dicembru 2016, fejn hemmhekk il-Qorti għamlet referenza għal diversi sentenzi tal-Qorti Kostituzzjonali ossia **Carmel Saliba vs Avukat Ġenerali** tas-16 ta' Mejju 2016, **Stephen Nana Owusu vs Avukat Ġenerali** tat-30 ta' Mejju 2016, **Malcolm Said vs Avukat Ġenerali et** tal-24 ta' Ġunju 2016 u **Aaron Cassar vs Avukat Ġenerali et** tal-11 ta' Lulju 2016 u għaddiet sabiex tiddeciedi illi "*the denial of the right to legal assistance at the pre-trial stage as a result of a systematic restriction applicable to all accused persons must today be held to be in violation of the conditions for the admissibility of an accused's statement.*"

Il-Qorti tagħmel referenza in oltre għas-sentenza mogħtija mill-Prim'Awla tal-Qorti Ċivili (sede Kostituzzjonali) fl-10 ta' Mejju 2017, fl-ismijiet **Il-Pulizija (Spettur Josric Mifsud) vs Josianne Azzopardi**, wara referenza kostituzzjonali ta' din il-

Qorti kif preseduta. F'dak il-każ, l-imputata Josianne Azzopardi rrilaxxjat stqarrija lill-Pulizija Eżekuttiva nhar it-13 ta' Frar 2004, liema stqarrija hija kkonfermatha bil-ġurament quddiem il-Maġistrat tal-Għassa dakinhar stess. Qabel l-interrogatorju tagħha, hija nġhatat is-solita twissija skont il-liġi, iżda ma nġhatatx id-dritt li tottjeni parir legali, u wisq inqas il-jedd li tkun assistita minn avukat waqt l-istess interrogatorju. Fl-istess stqarrija, l-imputata għamlet diversi dikjarazzjonijiet inkriminanti. Wara li għamlet rassenja tal-ġurisprudenza lokali u anke tal-Qorti Ewropea dwar dan il-punt, il-Qorti Kostituzzjonali ddisponiet mir-referenza bil-mod segwenti:

“Din il-Qorti taqbel perfettament mal-insenjament tal-Qrati fid-deċizzjonijiet ċitati. L-Avukat Ġenerali ma għab l-ebda ġustifikazzjoni għaliex kien hemm restrizzjoni għall-aċċess tar-rikorrenti għall-avukat ħlief li l-liġi kif kienet ma kinitx tipprovdi għal tali dritt favur persuna arrestata. B'applikazzjoni ta' dawn il-prinċipji, il-Qorti ssib illi minkejja li d-dritt tar-rikorrenti għal smiġħ xieraq ma ġiex leż f'dan l-istadju, ċertament illi sseħħ leżjoni f'każ illi l-istqarrija li tat lill-pulizija fit-13 ta' Frar 2004 u dik li għamlet aktar tard dak inhar quddiem il-Maġistrat Inkwirenti jibqgħu jagħmlu parti mill-proċeduri kriminali pendenti quddiem il-Qorti referenti. Il-Qorti ma tistax ma tikkunsidrax ukoll illi r-rikorrenti kellha biss tmintax-il sena meta seħħ dan l-episodju u kienet l-ewwel darba li ġiet arrestata u tressqet il-Qorti, fejn mhux biss ikkonfermat l-istqarrija tagħha kif kienet mingħaliha li ser tagħmel, iżda effettivament irrilaxxat stqarrija oħra pjuttost dettaljata u dan kollu mingħajr ma kienet inġhatat xi forma ta' assistenza legali, bir-riżultat illi, kif jikkonferma wkoll l-Ispettur Josric Mifsud, hija kienet aġitata waqt li kienet qiegħda tirrilaxxa l-istqarrija tagħha.

...

Għar-raġunijiet kollha premissi, il-Qorti, filwaqt li tagħmel referenza għall-fatti lamentati minn Josianne Azzopardi fit-talba għal referenza kostituzzjonali fil-proċeduri fl-ismijiet Il-Pulizija (Spettur Josric Mifsud) vs Josianne Azzopardi li hija pendenti quddiem il-Qorti tal-Maġistrati (Malta) bħala Qorti ta' Ġudikatura Kriminali, senjatament illi ġie mittiefes id-dritt fundamentali tagħha għal smiġħ xieraq kif protett bl-artikolu 39 tal-Kostituzzjoni u l-artikolu 6(1) u 6(3) tal-Konvenzjoni Ewropea dwar id-Drittijiet tal-Bniedem, liema lment wassal lil dik il-Qorti sabiex fl-24 ta' Frar 2016 tagħmel l-ordni ta' referenza, qiegħda tiddikjara illi fil-konfront tal-istess Josianne Azzopardi ma ssib li kien hemm l-ebda vjolazzjoni tal-artikolu 39 tal-Kostituzzjoni ta' Malta u tal-artikoli 6(1) u 6(3) tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali, madanakollu, issib illi jkun hemm ksur jekk isir użu mill-istqarrija li tat ir-rikorrenti lill-pulizija dakinhar tat-13 ta' Frar

2004 u l-istqarrija li tat quddiem il-Magistrat Inkwerenti fl-istess jum, fil-proceduri kriminali de quo. Għalhekk qiegħda tibgħat dan il-provvediment flimkien mal-atti lura lill-Qorti tal-Magistrati (Malta) bħala Qorti ta' Ġudikatura Kriminali sabiex tkompli tisma' u tiddeċiedi skont kif intqal f'din ir-referenza." [sottolinear ta' din il-Qorti]

Il-Qorti tirreferi wkoll għas-sentenza mogħtija mill-Qorti Kostituzzjonali fil-5 ta' Ottubru 2018, fl-ismijiet **Christopher Bartolo vs Avukat Ġenerali et**, f'liema każ fl-istqarrijiet tiegħu, ir-rikorrenti minkejja li qabel irrilaxxa l-ewwel stqarrija, kien ingħata parir mingħand l-avukat tiegħu li f'dak l-istadju ma jgħid xejn lill-Pulizija, huwa xorta waħda rrisponda għad-domandi waqt l-interrogatorju li sarlu, bir-riżultat li stqarr fatti li kienu inkriminanti għalih, in kwantu ammetta li kien jixtri d-droga kemm għall-uzu personali tiegħu, kif ukoll sabiex ibiegħ minnha lil terzi. Fis-sentenza tagħha, il-Qorti Kostituzzjonali qalet hekk dwar l-istqarrijiet rilaxxjati mill-istess rikorrenti mingħajr il-jedd ta' assistenza legali waqt l-interrogatorji tiegħu:

“36. Mill-premess jirrizulta manifest li l-istqarrijiet rilaxxjati mir-rikorrent ser ikollhom kif fil-fatt gja` kellhom quddiem il-Qorti Kriminali impatt fil-proceduri kriminali, mhux in kwantu għall-ammissjonijiet, izda in kwantu l-kontenut tagħhom kien ittiehed in konsiderazzjoni fil-quantum tal-piena imposta fuqu mill-Qorti Kriminali, u issa huwa car li anke l-Qorti tal-Appell Kriminali ser tiehu konsiderazzjoni tal-kontenut tal-istqarrijiet f'dan ir-rigward. Għalhekk, għalkemm il-proceduri kriminali għadhom pendent u għalhekk ma jistax f'dan l-istadju jigi determinat jekk kienx hemm lezjoni ta' smigh xieraq f'dawk il-proceduri, jekk l-istqarrijiet jithallew fil-process tal-proceduri kriminali, dawn wisq probabbilment ser isir uzu minnhom mill-Qorti tal-Appell Kriminali bi pregudizzju jew vantagg għall-akkuzat fil-kwantifikazzjoni tal-piena, kemm dik karcerarja kif ukoll għal dak li tirrigwarda l-multa li tista' tigi imposta.

37. Fid-dawl tal-premess it-tehid tal-istqarrijiet zgur li ser ikollhom impatt fuq l-ezitu tal-process kriminali u, ladarba dan isir, x'aktarx ser isir ksur tad-dritt tal-rikorrent għal smigh xieraq tenut kont tal-fatt li dawn gew rilaxxjati mir-rikorrent fl-assenza ta' avukat li jassistih. Għalhekk huwa xieraq li, filwaqt li f'dan l-istadju ma jistax jingħad jekk kienx hemm lezjoni ta' dan id-dritt fundamentali tar-rikorrent peress li l-proceduri kriminali għadhom pendent, dawn ma jithallewx jibqghu fl-inkartament tal-process kriminali.” [sottolinear tal-Qorti]

Allura minkejja illi r-rikorrenti f'dak il-każ, kien ingħata l-jedd li jikkonsulta ma' avukat qabel l-ewwel interrogatorju tiegħu u anke eżercita dan il-jedd, il-Qorti ordnat illi l-istqarrijiet tiegħu ma jithallewx fl-inkartament la darba kien ser ikollhom

impatt fuq l-eżitu tal-proċess kriminali u dan stante illi ma ngħatax il-jedd għall-assistenza legali waqt l-interrogatorji tiegħu. Din kienet ukoll il-konklużjoni tal-Qorti tal-Appell Kriminali fis-sentenza tagħha tal-20 ta' Novembru 2018, fl-ismijiet **Il-Pulizija vs Claire Farrugia**, f'liema każ dik il-Qorti skartat bħala inammissibbli l-istqarrijiet tal-imputata, waħda minnhom ġuramentata, u dan għaliex għalkemm hija ngħatat id-dritt li tottjeni parir legali qabel l-istqarrijiet tagħha, madankollu hija ma ngħatatx id-dritt li tkun assistita minn avukat waqt l-interrogatorji li sarulha u dan stante li dan id-dritt ma kienx għadu viġenti fiż-żmien in kwistjoni. F'dan is-sens ukoll iddeċidiet l-istess Qorti fis-sentenza tagħha fl-ismijiet **Il-Pulizija vs Emad Masoud** tas-16 ta' Mejju 2019 u fis-sentenza fl-ismijiet **Il-Pulizija vs Sandro Spiteri** tat-18 ta' Ġunju 2019, f'liema każ, bħal fil-każ odjern, l-imputat kien irrilaxxa stqarrija kemm mingħajr il-jedd li jottjeni parir legali qabel l-interrogatorju tiegħu, kif ukoll mingħajr id-dritt li jkun assistit minn avukat waqt l-istess interrogatorju.

Fis-sentenza fl-ismijiet **Il-Pulizija (Spettur Malcolm Bondin) vs Aldo Pistella** tal-14 ta' Dicembru 2018, f'liema każ l-appellat kien ingħata l-jedd li jottjeni parir legali qabel l-interrogatorju tiegħu u anke eżerċitah, iżda ma ngħatax il-jedd li jkun assistit minn avukat waqt dan l-interrogatorju, stante illi anke f'dak il-każ, fiż-żmien in kwistjoni, dan il-jedd ma kienx viġenti fil-liġi Maltija, il-Qorti Kostituzzjonali reġgħet irribadiet il-konklużjonijiet tagħha fis-sentenza preċedenti fl-ismijiet **Christopher Bartolo vs Avukat Ġenerali et**:

“14. Għalkemm, bħall-ewwel qorti, taqbel mal-appellanti illi f'dan l-istadju għadu ma seħħ l-ebda ksur tal-jedd għal smiġh xieraq, madankollu, kif osservat fil-każ ta' Malcolm Said, il-qorti xorta hija tal-fehma li ma jkunx għaqli li l-proċess kriminali jithalla jitkompla bil-produzzjoni tal-istqarrija tal-akkużat Pistella ladarba din, għallinqas f'parti minnha, ittiegħdet mingħajr ma Pistella kellu l-għajjnuna ta' avukat. Għalhekk, għalkemm għadu ma seħħ ebda ksur tal-jedd għal smiġh xieraq, fiċ-ċirkostanzi huwa għaqli illi, kif qalet l-ewwel qorti, ma jsir ebda użu mill-istqarrija fil-proċess kriminali sabiex, meta l-proċess kriminali jintemm, ma jkunx tniġġes b'irregolarità – dik li jkun sar użu minn stqarrija li ttiegħdet mingħajr ma l-interrogat kellu l-għajjnuna ta' avukat – li tista' twassal għal konsegwenzi bħal tħassir tal-proċess kollu.”

Fil-każ ta' **Philippe Beuze vs Belgium** deċiż mill-*Grand Chamber* tal-Qorti Ewropea dwar id-Drittijiet tal-Bniedem fid-9 ta' Novembru 2018, dik il-Qorti reġgħet adottat il-kriterju tal-*overall fairness of the proceedings* sabiex tistharreġ jekk seħħitx o meno leżjoni tad-dritt għal smiġh xieraq. Għalkemm sabet li f'dan il-każ seħħet vjolazzjoni tal-Artikolu 6 tal-Konvenzjoni, il-Qorti mxiet lil hinn minn

dawk id-deċiżjonijiet li fihom instabet vjolazzjoni tal-imsemmi artikolu għaliex kien hemm restrizzjoni sistematika fil-liġi domestika tad-dritt ta' persuna suspettata jew arrestata ta' aċċess għall-avukat, u ddeċidiet illi l-Qorti għandha dejjem tistharreġ iċ-ċirkostanzi partikolari tal-każ, tenut kont ta' numru ta' kriterji, mhux eżawrjenti, elenkati fid-deċiżjoni tagħha. Dik il-Qorti qalet hekk fid-deċiżjoni tagħha:

“(γ) Relevant factors for the overall fairness assessment

150. When examining the proceedings as a whole in order to assess the impact of procedural failings at the pre-trial stage on the overall fairness of the criminal proceedings, the following non-exhaustive list of factors, drawn from the Court's case-law, should, where appropriate, be taken into account (see Ibrahim and Others, cited above, § 274, and Simeonovi, cited above, § 120):

- (a) whether the applicant was particularly vulnerable, for example by reason of age or mental capacity;
- (b) the legal framework governing the pre-trial proceedings and the admissibility of evidence at trial, and whether it was complied with – where an exclusionary rule applied, it is particularly unlikely that the proceedings as a whole would be considered unfair;
- (c) whether the applicant had the opportunity to challenge the authenticity of the evidence and oppose its use;
- (d) the quality of the evidence and whether the circumstances in which it was obtained cast doubt on its reliability or accuracy, taking into account the degree and nature of any compulsion;
- (e) where evidence was obtained unlawfully, the unlawfulness in question and, where it stems from a violation of another Convention Article, the nature of the violation found;
- (f) in the case of a statement, the nature of the statement and whether it was promptly retracted or modified;
- (g) the use to which the evidence was put, and in particular whether the evidence formed an integral or significant part of the probative evidence upon which the conviction was based, and the strength of the other evidence in the case;

- (h) whether the assessment of guilt was performed by professional judges or lay magistrates, or by lay jurors, and the content of any directions or guidance given to the latter;
- (i) the weight of the public interest in the investigation and punishment of the particular offence in issue; and
- (j) other relevant procedural safeguards afforded by domestic law and practice.”

F’dak il-każ, meta l-Qorti Ewropea giet biex teżamina dawn il-kriterji fil-kuntest ta’-ċirkostanzi li kellha quddiemha, fil-waqt illi saħqet illi kienet qed issib vjolazzjoni tal-Artikolu 6 fid-dawl ta’ diversi fatturi meħudha lkoll flimkien u mhux kull fattur meqjus separatament, ikkunsidrat *inter alia* illi fl-istess każ, ir-restrizzjonijiet fuq id-dritt tal-aċċess għall-avukat kienu estensivi u dan fis-sens illi l-akkużat gie interrogat waqt li kien fil-kustodja tal-pulizija mingħajr ma qabel ingħata l-opportunita` li jottjeni parir legali jew li jkollu avukat preżenti u fil-kors tal-investigazzjoni ġudizzjarja li sehhet wara, ma ngħatax il-possibilita` li jkun assistit minn avukat, kif lanqas ma ngħata dan id-dritt f’atti investigattivi oħrajn sussegwenti. F’dawk iċ-ċirkostanzi, mingħajr ma ngħata informazzjoni ċara dwar id-dritt tiegħu għas-silenzju, huwa rrilaxxja stqarrijiet dettaljati u sussegwentement ta wkoll verżjonijiet differenti dwar il-fatti, bir-riżultat illi għamel stqarrijiet, li għalkemm ma kinux inkriminanti fis-sens restrittiv ta’ din il-kelma, effettwaw sostanzjalment il-posizzjoni tiegħu, speċjalment fir-rigward ta’ akkuża partikolari. Dawn l-stqarrijiet ġew il-koll ikkunsidrati bħala ammissibbli fil-proċeduri kontra tiegħu. In oltre tali stqarrijiet kellhom rwol importanti fil-proċeduri u fir-rigward ta’ akkuża minnhom, kienu jiffurmaw parti integrali mill-provi li a bażi tagħhom huwa nstab ħati.

Fil-każ deċiż mill-Qorti Kostituzzjonali fl-ismijiet **Paul Anthony Caruana vs Avukat Ġenerali et** nhar il-31 ta’ Mejju 2019, l-attur ilmenta minn ksur tal-jedd tiegħu għal smiegh xieraq fid-dawl tal-fatt illi ma ngħatax id-dritt tal-aċċess għall-avukat kemm qabel irrilaxxja l-istqarrija tiegħu lill-Pulizija, kif ukoll waqt l-interrogatorju tiegħu, u għaldaqstant talab lill-Qorti kemm sabiex tiddikjara illi ġew lezi d-drittijiet fundamentali tiegħu kif sanciti fl-Artikolu 39 tal-Kostituzzjoni u fl-Artikolu 6 tal-Konvenzjoni Ewropea, kif ukoll sabiex takkorda daww ir-rimedji effettivi inkluż li tannulla, tħassar u tirrevoka s-sentenza mogħtija fil-konfront tiegħu mill-Qorti tal-Maġistrati (Malta) bħala Qorti ta’ Ġudikatura Kriminali, li permezz tagħha kien instab ħati tal-imputazzjonijiet miġjuba kontra tiegħu u gie kkundannat għal terminu effettiv ta’ prigunerija.

F'dan il-każ, wara li rreferiet għall-każ ta' **Ibrahim and Others v. United Kingdom** deċiż mill-Qorti Ewropea fit-13 ta' Settembru 2016 u kompliet illi allura l-fatt waħdu li persuna ma tkunx thalliet tingħata l-għajnuna ta' avukat waqt l-interrogazzjoni, ukoll jekk ma kienx hemm raġunijiet impellenti għal dan in-nuqqas, ma huwiex biżżejjed biex, *ipso facto*, jinsab ksur tal-jedd għal smiġh xieraq, iżda wiehed irid iqis il-proċess fit-totalità tiegħu, il-Qorti Kostituzzjonali għamlet referenza wkoll għad-deċiżjoni f'**Beuze v. Belgium** u għall-kriterji hemmhekk indikati (u fuq citati minn din il-Qorti) li a bażi tagħhom wiehed għandu jeżamina l-proċeduri fl-intier tagħhom fid-dawl tal-impatt tan-nuqqasijiet proċedurali fl-istadju ta' qabel il-proċeduri. Il-Qorti kompliet hekk dwar l-ilment tal-attur:

“20. Fid-dawl ta' dawn il-konsiderazzjonijiet, l-aggravju tal-attur – safejn iġid illi “l-fatt waħdu illi persuna li tkun instabet haġja ma tkunx thalliet tikkonsulta ma' avukat tal-fiduċja tagħha fil-mument tal-investigazzjoni u l-għotja ta' stqarrija lill-pulizija, minhabba restrizzjoni sistematika fil-liġi maltija, awtomatikament ikun ifisser illi saret vjolazzjoni tad-dritt fundamentali tas-smiġh xieraq ta' dik l-istess persuna taħt l-artikolu 6 tal-Konvenzjoni Ewropea” – huwa hażin u huwa miċhud.

21. Fil-każ tallum kien hemm raġuni tajba għala l-attur ma thalliex ikellem avukat qabel jew waqt l-ewwel interrogazzjoni. Ir-raġuni hi li kien hemm il-ħsieb li ssir controlled delivery lil terza persuna li kienet tipprovdi lill-attur bid-droga, u biex din l-operazzjoni tirnexxi kien meħtieġ li l-attur ma jithalla jikkomunika ma' hađd biex ma titwassalx il-kelma lil dan it-terz.

...

23. L-attur ingħata t-twissija li trid il-liġi qabel ma ta l-istqarrija, u ma saret ebda allegazzjoni li l-istqarrija saret fiċ-ċirkostanzi msemmija fl-art. 658 tal-Kodiċi Kriminali. ... Hlief għall-fatt li ma kellux avukat dak il-ħin, l-attur ma ressaq ebda argument serju kontra l-validità u l-veraċità tal-istqarrija.

24. Għandu jingħad ukoll illi l-attur ma nżammx aktar milli kien meħtieġ biex tirnexxi l-operazzjoni tal-controlled delivery; dakinhar stess kien meħlus u seta' liberament ikellem avukat.

25. Barra minn hekk, l-istqarrija magħmula lill-pulizija ma kinitx ir-raġuni li wasslet għall-kundanna tal-attur: l-attur instab haġi mill-qorti ta' ġurisdizzjoni kriminali għax ammetta l-ħtija għal daww l-akkużi li ma gewx ritirati. Dan għamlu fil-preżenza tal-avukat wara li ikkonsulta

miegħu u quddiem maġistrat li wissih bil-konsegwenzi tal-ammissjoni u tah l-opportunità li jeħodha lura.

26. Tassew illi l-attur iġħid illi kien kondizzjonat bil-fatt li kien għa ta stqarrija lill-pulizija qabel ma ammetta quddiem il-qorti...

27. Dan jista' f'ċerti ċirkostanzi jkun fattur rilevanti, iżda fil-każ tal-lum l-attur seta' jiċhad dak li stqarr fl-istqarrija u wkoll, jekk tassew kif qal hu kien fis-sakra meta għamilha u għalhekk l-istqarrija ma għamilhiex "volontarjament", jikkontestaha taħt l-art. 658 tal-Kodiċi Kriminali – seta' saħansitra jirtira l-ammissjoni li għamel quddiem il-qorti – għax il-qorti ta' ġurisdizzjoni kriminali, presjeduta minn ġudikant togat, kienet taf biżżejjed, fid-dawl tas-sentenza ta' Salduz, li kienet ingħatat qabel, li ma kellhiex toqgħod fuq l-istqarrija weħedha, aktar u aktar jekk tkun għet irtirata, jekk ma jkunx hemm xieħda oħra li ma tħallix dubju dwar il-ħtija. Bilkemm għalfejn ngħidu wkoll illi l-attur kien inqabad in flagrante, bi kwantità ta' droga fuq il-persuna tiegħu u fid-dar fejn kien joqgħod.

28. Il-qorti aktar temmen illi l-attur ammetta quddiem il-qorti mhux għax kondizzjonat bl-istqarrija li kien ta iżda għax kien jaf bix-xieħda l-oħra kontrieħ u biex jieħu l-benefiċċju, li fil-fatt ingħata, taħt l-art. 29 tal-Ordinanza dwar il-Mediċini Perikolużi [Kap. 101]." [sottolinear ta' din il-Qorti]

F'każ ieħor deċiż mill-Qorti Kostituzzjonali nhar is-27 ta' Settembru 2019, fl-ismijiet **Graziella Attard vs Avukat Ġenerali**, f'liema każ il-posizzjoni legali fit-teħid ta' stqarrija kienet dik adoperata qabel l-10 ta' Frar 2010 u għalhekk qabel ġie fis-seħħ id-dritt ta' persuna suspettata jew arrestata li tottjeni parir legali qabel l-interrogatorju tagħha, wara li rreferiet ukoll għall-każ **ta' Beuze v. Belgium**, l-istess Qorti kkonkludiet illi:

"10. Madanakollu, billi ċ-ċirkostanzi fejn il-persuna interrogata tista' ma tithalliex tkellem avukat huma l-eċċezzjoni aktar milli r-regola, u din il-qorti għandha s-setgħa li tagħti rimedju fejn issib li disposizzjoni li tħares dritt fundamentali mhux biss "qiegħda tiġi" iżda wkoll meta "tkun x'aktarx sejra tiġi miksura", din il-qorti hija tal-fehma, kif osservat fis-sentenza mogħtija fl-24 ta' Ġunju 2016 fl-ismijiet **Malcolm Said v. Avukat Ġenerali, illi ma jkunx għaqli** – partikolarment fid-dawl ta' inkonsistenzi fis-sentenzi tal-Qorti Ewropea li joħloq element ta' imprevedibilità, kif jixhdu l-posizzjonijiet konfliġġenti li ħadet fil-każ ta' Borg u f'dak ta' Beuze – **illi l-proċess kriminali jithalla jitkompla bil-produzzjoni tal-istqarrija mogħtija mill-attriċi lill-pulizija** għaliex tqis illi, fiċ-ċirkostanzi, in-

nuqqas ta' għajjnuna ta' avukat ma kienx nuqqas li ma jista' jkollu ebda konsegwenza ta' preġudizzju għall-attriċi, aktar u aktar meta fl-istqarrija ammettiet sehma fir-reat.” [enfasi ta' din il-Qorti]

Fl-istess sentenza, il-Qorti Kostituzzjonali tenniet ukoll is-segwent:

“18. Il-qorti tqis illi l-ordni li l-istqarrija titneħħa mill-inkartament, aktar milli rimedju għal ksur li, wara kollox, għadu ma seħħx, huwa garanzija tal-integrità tal-proċess u wkoll fl-interess pubbliku, biex ma jiġrix li l-proċess kontra l-attriċi jkollu jiħassar wara li jintemm, b'hele ta' ħin u riżorsi, li tkun forma oħra ta' ingustizzja għax il-liġijiet għandhom iħarsu mhux biss lil min hu mixli b'reat iżda wkoll lil min jista' jkun vittima ta' reat.

19. Il-qorti għalhekk terġa' tteni li ma jkunx għaqli li jsir użu mill-istqarrija waqt il-proċess kriminali ...”.

Huwa evidenti illi fil-każ odjern, jeħtieġ li din il-Qorti teżamina ċ-ċirkostanzi li għandha quddiemha mhux mill-ottika ta' ksur tal-jedd għal smieġh xieraq stante li m'għandhiex kompetenza li tagħmel dan, iżda sempliċiment mil-lat tal-valur probatorju li għandha tingħata l-istqarrija rilaxxjata mill-imputat, tenut kont madankollu tal-ġurisprudenza fuq indikata. Mis-suespost, il-Qorti jidhrilha illi fil-każ ta' Beuze, sabiex sabet vjolazzjoni tal-jedd tal-akkużat għal smieġh xieraq, il-Qorti Ewropea fil-valutazzjoni tagħha tal-*overall fairness of the proceedings* strahet ħafna fuq il-fatt illi l-akkużat ma ngħatax aċċess għall-avukat qabel u/jew waqt l-interrogatorji diversi li sarulu, illi fl-istqarrijiet tiegħu għamel dikjarazzjonijiet inkriminanti u illi fir-rigward ta' akkuża partikolari, l-istqarrijiet tiegħu kellhom impatt tali illi wasslu għal sejbien ta' ħtija. Fil-każ ta' Paul Anthony Caruana, imbagħad, fil-waqt illi ma sabitx ksur tad-dritt tal-attur għal smieġh xieraq, il-Qorti Kostituzzjonali qieset bħala fattur determinanti l-fatt illi huwa nstab ħati mill-Qorti tal-Maġistrati mhux fid-dawl tal-istqarrija rilaxxjata minnu lill-Pulizija, iżda a bażi tal-ammissjoni tiegħu fil-proċeduri. Effettivament din il-Qorti tinnota illi dejjem tibqa' kunsiderazzjoni determinanti kemm l-istqarrija rilaxxjata mingħajr il-jedd ta' aċċess għall-avukat, ikollha impatt fuq l-eżitu tal-proċeduri, jew fi kliem ieħor fuq is-sejbien ta' ħtija tal-imputat.

Il-Qorti qed tqis ukoll illi fis-sentenza tagħha tas-7 ta' Jannar 2020 fl-ismijiet **II-Pulizija vs Carmel Polidano, Michael Mercieca, Omissis**, il-Qorti tal-Appell Kriminali għamlet rassenja tal-ġurisprudenza, kemm tal-Qrati Maltin kif ukoll tal-Qorti Ewropea tad-Drittijiet tal-Bniedem dwar din il-kwistjoni u rrikonoxxiet illi kien hemm tibdil sostanzjali fid-deċiżjonijiet mogħtija mill-Qorti Ewropea dwar dan il-punt. Il-Qorti għamlet referenza għal **Beuze v. Belgium**, kif ukoll għas-sentenzi

tal-Qrati Maltin li rreferew għal din id-deċiżjoni, fosthom **Il-Pulizija vs Maximilian Ciantar** tal-Qorti tal-Appell Kriminali tas-27 ta' Frar 2019, fejn il-Qorti strahet fuq l-istqarrija tal-imputat, abbinata ma' provi oħrajn, minkejja li l-imputat ma ngħatax id-dritt li jkun assistit minn avukat waqt l-interrogatorju tiegħu, fil-waqt illi kien ingħata l-jedd għall-parir legali qabel tali interrogatorju, **Paul Anthony Caruana vs Avukat Ġenerali et** fuq ċitata, kif ukoll **Stephen Pirotta vs Avukat Ġenerali et** tas-27 ta' Settembru, 2019 fejn il-Qorti Kostituzzjonali sabet li r-rikorrenti ma għarrab ebda ksur tal-jedd tiegħu għal smiegh xieraq bil-fatt illi ma kienx ingħata l-għajjnuna ta' avukat waqt l-interrogazzjoni tiegħu u dan wara li kkunsidrat illi:

“Fil-każ tallum ma jista' jkun hemm ebda dell ta' dubju li l-attur kien ħati tal-imputazzjonijiet imressqa kontra tiegħu, kif wara kollox għarfet l-ewwel qorti stess. L-ewwel qorti għarfet ukoll illi l-qrati ta' ġurisdizzjoni kriminali waslu għall-konklużjoni tal-ħtija tal-attur bis-saħħa ta' xiehda oħra barra l-istqarrija tiegħu. Meqjus il-proċess kriminali fl-intier tiegħu, ma jistax jingħad illi l-attur ma ngħatax smiegh xieraq: kellu għarfien tal-provi kollha mressqa kontrib u ma ntweriex li nżamm mistur xi tagħrif li kellha l-pulizija; kellu għajjnuna ta' avukat waqt il-proċess quddiem il-qorti; kellu fakoltà jressaq xhieda u jagħmel kontro-eżami tax-xhieda tal-prosekuzzjoni; instab ħati bis-saħħa ta' xiehda oġġettiva li, ukoll jekk ma tqisx l-ammissjoni tiegħu, rabtita mal-incident u ma setgħetx tħalli dubju dwar il-ħtija tiegħu.” [sottolinear ta' din il-Qorti]

Il-Qorti tal-Appell Kriminali rreferiet ukoll għas-sentenza mogħtija fl-ismijiet **Farrugia vs. Malta**, reża finali fis-7 ta' Ottubru 2019, mill-Qorti Ewropea tad-Drittijiet tal-Bniedem, li wkoll ikkonfermat il-posizzjoni li ttieħdet fil-każ ta' Beuze u komplet hekk:

“Illi l-izvillup fl-interpretazzjonijiet dwar il-jedd ta' smiegh xieraq kif mogħtija mill-Qorti Ewropea tad-Drittijiet tal-Bniedem fosthom fis-sentenzi sucitati fl-ismijiet 'Beuze vs Belgium' mogħtija mill-Grand Chamber u s-sentenza tal-Qorti Ewropea tad-Drittijiet tal-Bniedem fl-ismijiet 'Farrugia vs. Malta' ġia gie rifless fil-pozizzjoni li l-Qorti Kostituzzjonali u l-Prim'Awla tal-Qorti Civili (Sede Kostituzzjonali) qeghdin jiehdu meta jikkunsidraw jekk kienx hemm ksur tal-jedd ta' smiegh xieraq. Jirrizulta li hemm zvilupp fis-sens li l-fatt li stqarrija tkun ittieħdet mingħajr il-prezenza tal-Avukat skont dawn l-ahhar sentenzi mhumieq awtomatikament jigu kkunsidrati bhala li jiksru d-dritt għal smiegh xieraq izda li qieghed jittieħed kont tal-proceduri fit-totalita' tagħhom sabiex jigi determinat jekk kienx hemm lezzjoni o meno tad-dritt għal smiegh xieraq.”

Hawnhekk il-Qorti rreferiet ukoll għas-sentenza tal-Prim'Awla tal-Qorti Ċivili (sede Kostituzzjonali) tas-17 ta' Ottubru 2019, fl-ismijiet **Ir-Repubblika ta' Malta vs Martino Aiello** u dan wara referenza kostituzzjonali li saret lilha mill-Qorti tal-Appell Kriminali fid-9 ta' April 2018, liema referenza giet deċiża billi l-Qorti ddikjarat illi:

“fic-cirkostanzi tal-kaz mhux ser ikun jirrizulta ebda lezjoni tad-dritt fundamentali tal-akkuzat Martino Aiello għal smigh xieraq kif sancit bl-artikolu 39 tal-Kostituzzjoni ta' Malta u l-artikolu 6 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali jekk isir uzu fil-guri kontra tiegħu mill-istqarrija li huwa rilaxxja lil pulizija fid-dsatax (19) ta' Ottubru tas-sena elfejn u erbatax (2014) ...”.

Dan wara li l-istess Prim'Awla tal-Qorti Ċivili (sede Kostituzzjonali) ikkunsidrat illi dan il-kaz kien kemmxejn differenti minn dak ta' Aldo Pistella, fuq citat, in kwantu kuntrarjament għal Pistella, Aiello kien irrinunzja għad-dritt tiegħu li jikkonsulta ma' avukat qabel l-interrogatorju tiegħu u ma giex muri li huwa xtaq li jkollu avukat prezenti waqt l-interrogazzjoni. In oltre fil-fehma tal-Qorti, ir-rikorrenti naqas milli juri li huwa kellu jitqies bħala persuna vulnerabbli u lanqas irrizultat xi prova fis-sens illi ċ-cirkostanzi li fihom ittiehdet l-istqarrija kienu għalih intimidanti. Ir-rikorrenti lanqas ma attakka l-volontarjeta' tal-istqarrija tiegħu u ma qajjem l-ebda lment dwar l-istess stqarrija, iżda talab lill-Qorti Kriminali sabiex ikun jista' jressaq eċċezzjoni dwar l-inammissibilità tal-istqarrija biss minhabba dak deċiż mill-Qorti Ewropea fil-kaz ta' Borg. Finalment, qieset ukoll illi kien fl-interess pubbliku li jiġi investigat u mressaq sabiex jiġi ġudikat mill-Qorti ta' ġurisdizzjoni kriminali stante li nqabad in flagrante jittraffika d-droga f'Malta. Din is-sentenza giet ikkonfermata mill-Qorti Kostituzzjonali permezz tas-sentenza tagħha tas-27 ta' Marzu 2020, fejn l-istess Qorti qieset ukoll illi:

“21. L-istqarrija in kwistjoni m'hijiex l-unika prova għal dak li jirrigwarda x'għara fit-18 ta' Ottubru, 2014. Mill-atti tal-proċeduri kriminali jirrizulta li l-appellant kien qiegħed isuq il-vettura li fiha nstabat id-droga. Kif il-vettura niżlet minn fuq il-catamaran twaqqfet mill-pulizija li għamlu tfittxija u sabu d-droga fil-vettura. L-appellant stess meta xehed fis-seduta tad-9 ta' Jannar, 2019 quddiem l-ewwel Qorti, qal li l-pulizija arrestawh meta kellu d-droga.” [sottolinear ta' din il-Qorti]

Is-sentenzi fuq citati huma lkoll konkordi f'aspett speċifiku u ċioe' li f'kull kaz l-istqarrija ma kinitx l-unika prova mressqa in sostenn tal-akkużi dedotti.

Fis-sentenza tagħha **Il-Pulizija vs Carmel Polidano et** imbagħad, il-Qorti tal-Appell Kriminali kkonkludiet illi:

“Din il-Qorti temfasizza li d-dritt li suspettat ikollu Avukat prezenti minn stadju bikri tal-investigazzjoni mhijiex limitata għal persuni kkunsidrati vulnerabbli. Anke persuni li kellhom diversi kundanni precedenti kontra tagħhom u li għalhekk huma intizi fil-mod ta' kif jittiehdu l-interrogazzjonijiet kif ukoll persuni li l-Avukat Generali jirreferi għalihom bhala b'esperjenza f'varji oqsma tan-negozju ukoll għandhom dritt li jkollhom Avukat prezenti minn stadju bikri tal-investigazzjoni. Il-ligi ma tidistingwix bejn persuna u oħra. Huwa d-dritt ta' kull persuna li jkun assistit minn Avukat anke matul l-interrogazzjoni. Mhewiex kontestat li fiz-zmien li ttiehdu l-istqarrijiet kif ukoll ix-xhieda ta' uhud mill-akkuzati quddiem l-espert Vincent E. Ciliberti fl-istadju tal-inkjesta, l-ligi ma kinitx tagħti jedd lil suspettati biex ikollhom Avukat prezenti waqt it-tehid tal-istqarrija. Biss pero' issa li l-ligi ttiprovdi għal dan id-dritt, huwa rikonoxxut u accettat li d-dritt għal smiegh xieraq għandu jigi rispettat minn stadju bikri tal-investigazzjoni.

Din il-Qorti filwaqt li tirrikonoxxi li kien hemm zvilupp sinifikattiv f'dawn l-aħhar xhur, fejn il-Qorti qegħdin iharsu lejn il-proceduri fit-totalita' tagħhom sabiex jigi deciz jekk kienx hemm lezzjoni tad-dritt għal smiegh xieraq, din il-Qorti tissotolinea li bl-ebda mod ma hemm uniformita' fil-kunsiderazzjonijiet u decizjonijiet tal-Qorti dwar jekk stqarrijiet u dikjarazzjonijiet mehuda matul l-investigazzjoni mingħajr id-dritt tal-prezenza tal-Avukat jilledux id-dritt għal smiegh xieraq. Din il-Qorti ma għandha l-ebda kompetenza biex tiddeciedi dwar lezzjoni o meno ta' dritt fundamentali izda trid tiddeciedi biss jekk għandhiex tiehu in konjizzjoni stqarrijiet u dikjarazzjonijiet oħra fl-istadju tal-investigazzjoni mingħajr id-dritt li suspettati jkunu assistiti minn Avukat. Din il-Qorti għalhekk tqis li għaladarba qieghdin fi stadju ta' revizzjoni, filwaqt li bl-ebda mod ma hija tiddikjara li sehh xi ksur tad-dritt għal smiegh xieraq, tiddeciedi li sabiex ma jkunx hemm ir-riskju ta' xi ksur, kwalunkwe dikjarazzjoni, stqarrija jew xhieda mogħtija mill-imputati Carmel Polidano, Michael Mercieca u Muhammad Saleem fl-istadju tal-investigazzjoni u l-inkjesta mingħajr il-prezenza tal-Avukat bhala inammissibli.”

Irid jingħad ukoll illi fis-sentenza tagħha tas-27 ta' Jannar 2021, fl-ismijiet **Morgan Onuorah vs L-Avukat tal-Istat**, il-Qorti Kostituzzjonali qalet hekk dwar l-istqarrija rilaxxjata mir-rikorrenti fid-19 ta' Frar 2010, meta allura persuna suspettata kellha l-jedd li titkellem ma' avukat biss qabel l-interrogazzjoni tagħha:

“26. Kif diga` issemma, il-fatt waħdu li saret l-interrogazzjoni mhux fil-presenza ta’ avukat ta’ fiduċja tal-attur m’huwiex biżżejjed sabiex jagħti lok għall-ksur tad-dritt fundamentali ta’ smiġħ xieraq. Madankollu l-użu ta’ dik l-istqarrija fil-proċeduri kriminali, li fiha l-attur ammetta għal uħud mir-reati li akkużat biha, taf twassal sabiex iseħħ dak il-ksur tal-jedd fundamentali. Dan iktar u iktar meta tikkunsidra l-ġurisprudenza ampja tal-Qorti Ewropea tad-Drittijiet tal-Bniedem li issa ilha s-snin tirrepeti l-istess insenjament.

27. Li s-suspettat jitkellem ma’ avukat qabel l-interrogazzjoni, l-assistenza ta’ avukat wara li tkun saret l-interrogazzjoni u n-natura *adversarial* tal-kawża kriminali sussegwenti, m’humix garanzija adegwata li jirrimedjaw għad-difett li s-suspett ma kienx assistit minn avukat waqt l-interrogazzjoni li saret meta kien taħt arrest. Fis-sentenza riċenti Mehmet Zeki Celebi v. Turkey (App. 27583/07) il-QEDB komplet tishaq:

“57. The onus will be on the Government to demonstrate convincingly why, exceptionally and in the specific circumstances of the case, the overall fairness of the trial was not irretrievably prejudiced by the restriction on access to legal advice. The Court also reiterates that it is only in very exceptional circumstances that it can conclude that a given trial has not been prejudiced by the restriction of an applicant’s right of access to a lawyer (see Dimitar Mitev v. Bulgaria, no. 34779/08, 71, 8 March 2018)”.

28. Irrispettivament taqbilx mar-raġunament ta’ dik il-Qorti internazzjonali, jibqa’ l-fatt li l-ġurisprudenza kienet ċara meta ngħatat is-sentenza ta’ Salduz f’Novembru 2008 fis-sens li n-nuqqas ta’ assistenza ta’ avukat waqt interrogazzjoni tal-pulizija kienet difett proċedurali. Dan għalkemm bis-sentenza Ibrahim and Others v. the United Kingdom tat-13 ta’ Settembru 2016, il-Grand Chamber għamlet enfażi fuq l-*‘overall fairness’* tal-proċeduri kriminali u fis-sentenza Beuze v. Belgium tad-9 ta’ Novembru 2018 l-istess qorti komplet tiċċara kif kellu jiġi applikat dak il-prinċipju.

29. Fl-aħħar mill-aħħar il-qradi domestiċi ma jistgħux jippermettu li f’proċeduri kriminali li għadhom pendenti jithallew stqarrijiet li jkunu saru fl-assenza ta’ avukat u li l-QEDB ilha tiddekrivih bħala difett proċedurali bil-periklu manifest li dak il-fatt jikkontamina l-proċess kriminali kollu. Illum il-ġurnata hi l-istess Qorti Kriminali li qegħda taddotta din il-posizzjoni f’deċiżjonijiet preliminari li qegħdin jingħataw (hekk per eżempju **r-Repubblika ta’ Malta v. Rosario Sultana** deċiżjoni tat-23 ta’ Settembru 2020 u **r-Repubblika ta’ Malta v. Rosario Militello** tat-3 ta’ Diċembru 2019).

30. Kien id-dmir tal-Gvernijiet differenti matul is-snin li jaġġornaw ruħhom mas-sentenzi tal-Qorti Ewropea u ma jistennewx sal-2016 sabiex jintroduċu disposizzjoni fil-Kodiċi Kriminali li s-suspettat għandu jedd għall-assistenza ta' avukat waqt l-interrogazzjoni li ssir meta jkun fil-kustodja tal-pulizija. Emenda li saret sabiex tittrasponi d-disposizzjoni tad-Direttiva 2013/48/UE tal-Parlament Ewropew (ara Art. 355AT tal-Kodiċi Kriminali), li fost miżuri oħra assigurat id-dritt tas-suspettat għall-assistenza ta' avukat waqt l-interrogazzjoni mill-pulizija.

Għal dawn il-motivi tiċhad l-appell, b'dan li tagħti direzzjoni lill-Qorti Kriminali sabiex fil-proċeduri kriminali *The Republic of Malta v. Izuchukwu Morgan Onourah* (att ta' akkuża numru 11/2015) ma tippermettix l-użu bħala prova tal-istqarrija li l-appellant kien ta waqt li kien fil-kustodja tal-pulizija.”

Fis-sentenza tagħha tad-29 ta' Lulju 2021, fl-ismijiet **Ir-Repubblika ta' Malta vs Kevin Sammut**, il-Qorti Kriminali qalet hekk dwar din il-materja wara li rreferiet fit-tul għall-gurisprudenza tal-Qorti Maltin u tal-Qorti Ewropea dwar l-istess:

“Fil-gurisprudenza ndikata iktar il-fuq, ma jistax ma jigix innutat li filwaqt li certu sentenzi jenfazzaw l-inammissibiltà ta' stqarrija, meta susspetat ma kienx akkumpanjat mill-avukat tiegħu qabel u fil-hin tal-interrogazzjoni, *stante* li difett bhal dan ma jistax jigi sanat, sentenzi oħrajn jtennu illi sempliciment għax susspettat ma jkunx akkumpanjat mill-avukat tiegħu qabel u fil-hin tal-interrogazzjoni ma għandux awtomatikament ifisser li l-istqarrija li hu jkun irilaxxa hija inammissibli u għaldaqstant tali proceduri għandhom jigu evalwati fit-totalità tagħhom u jittiehed kont tal-*'overall fairness'* ta' l-istess proceduri.

Din il-Qorti tinnota b' dispjaċir u tenfasizza li certament ma jistax jinghad li hemm certezza legali u cioe' 'legal certainty' dwar din il-kwisjtoni. [sottolinear ta' dik il-Qorti]

B'mod partikolari, il-Qorti rreferiet ukoll għas-sentenza tal-Qorti tal-Appell Kriminali (sede Superjuri) tas-27 ta' Jannar 2021, fl-ismijiet **Ir-Repubblika ta' Malta vs Rosario Militello**, fejn bhal fis-sentenza fil-każ ta' **Ir-Repubblika ta' Malta vs Hassan Ali Mohammed Abdel Raouf, Josephine Wadi**, tal-istess jum, dik il-Qorti kkonkludiet hekk dwar stqarrijiet rilaxxjati fiż-żmien meta susspettat ma kellux id-dritt li jkun assistit minn avukat waqt l-interrogatorju tiegħu:

“23. Ghaldaqstant maghmula dawn il-konsiderazzjonijiet, l-aggravju sollevat mill-Avukat Ġenerali jisthoqqlu akkoljiment b’dan illi fil-kors taċ-ċelebrazzjoni tal-ġuri, wara li jinstemgħu il-provi kollha, fl-indirizz finali, l-Imħallef togat għandu jagħti dik id-direzzjoni opportuna lil ġurati dwar il-valur probatorju ta’ l-istqarrija rilaxxati mill-akkużat jekk jirrizulta illi dawn ma ttiehdux skont il-liġi, jew jekk javveraw irwiehhom dawk iċ-ċirkostanzi elenkati fil-linji gwida stabbiliti fid-deċiżjoni Beuze hawn fuq iċċitata. Fuq kollox, għall-appellat dejjem jibqa’ id-dritt tiegħu li jitlob reviżjoni tal-verdett u s-sentenza tal-Qorti Kriminali fl-eventwalita’ li jkun hemm dikjarazzjoni ta’ htija fil-konfront tiegħu.”

Dwar dan il-Qorti Kriminali komplet hekk:

“Din il-Qorti temfasizza li nonostante l-fatt li l-legislatur ma għamlix regola li teskludi l-ammissjoni ta’ stqarrija rilaxxata fi zmien fejn suspettat ma kellux id-dritt li jkollu Avukat prezenti suspettat, tqis li wiehed ma jistax jistenna li l-legislatur sejjer jindika c-cirkostanzi kollha ta’ meta prova ma għandhiex valur probatorju. Izda d-decizjoni dwar jekk prova għandhiex valur probatorju għandha tithalla fid-diskrezzjoni tal-Qorti.

Din il-Qorti in oltre' tagħmilha cara li ma taqbilx li stqarrija rilaxxata mingħajr ma persuna tkun ingħatat id-dritt li jkollha Avukat prezenti qabel u waqt it-tehid tal-istqarrija għandha tibqa' in atti, tiġi murija l-gurati u li jkun fl-indirizz li l-Qorti tagħti direzzjoni lil gurati dwar il-valur probatorju tagħha. Wiehed ma jistax jinsa' li meta si tratta ta' gurati ta' fatt, ma jistax jingħad li bil-fatt li l-Imħallef ikun ta' direzzjoni sabiex l-istqarrija ma tingħatax valur probatorju sejjer jiġi assigurat li l-gurati mhumiex se jkunu ġia influwenzati b'dak immizzel fl-istqarrija li tkun a disposizzjoni tagħhom.” [enfasi ta’ dik il-Qorti]

L-istess Qorti mbaġħad irreferiet għas-sentenza tal-Qorti Kostituzzjonali tal-istess jum ossia tas-27 ta’ Jannar 2021 fl-ismijiet **Morgan Onuorah vs L-Avukat tal-Istat** fuq ċitata, kif ukoll għas-sentenza fl-ismijiet **The Police vs Alexander Hickey** tal-istess jum, fejn il-Qorti Kostituzzjonali waslet għall-konklużjoni differenti, u fl-aħħar każ iddeċidiet li ma kellux isir użu mill-istqarrijiet tal-imputat minkejja l-fatt li dawn kienu ġew anke ikkonfermati bil-ġurament u kienet ġiet registrata ammissjoni fil-mori tal-proċeduri. Fir-rigward ta’ dan tal-aħħar madankollu din il-Qorti tirrileva wkoll illi l-imputat kien għadu minuri meta rrilaxxja l-istqarrijiet tiegħu u tenut kont ta’ ċirkostanzi oħrajn imsemmija fl-istess sentenza, seta’ jiġi meqjus bħala persuna vulnerabbli.

Fis-sentenza tagħha, il-Qorti Kriminali mbagħad irreferiet ukoll għas-sentenza fl-ismijiet **Clive Dimech vs Avukat Ġenerali**, deċiża mill-Prim'Awla tal-Qorti Ċivili (sede Kostituzzjonali) fejn ingħad hekk:

“Illi l-Qorti sejra tibda biex titratta t-tieni eċċezzjoni tal-intimat għaliex jekk din tintlaqa' ma jkunx hemm hteġa li teżamina l-eċċezzjonijiet l-oħrajn. Huwa skontat li m'hemm l-ebda jedd fundamentali taħt Art. 39 tal-Kostituzzjoni jew taħt Art. 6 tal-Konvenzjoni Ewropeja għall-assistenza t'avukat waqt l-interrogazzjoni bħala tali. Hemm jedd fundamentali għal smieġh xieraq. Biex jiġi stabbilit ksur ta' dan il-jedd, irid jiġi eżaminat il-proċess – f'dan il-każ proċess kriminali – fit-totalita' tiegħu u mhux jiġi maqsum biex issir enfasi fuq xi episodju partikolari. F'dan il-każ il-proċeduri għadhom fil-bidu tagħhom u għalhekk mhux possibbli f'dan l-istadju li l-Qorti tbassar kif sejjer ikun l-iter proċesswali shiħ. Dan ma jfissirx li element proċedurali partikolari ma jistax minnu nnifsu ikun tant deċiżiv li l-korrettezza tal-proċess ma tkunx tista' tiġi ddeterminata qabel. Imma f'dan il-każ il-Qorti ma tista' ssib l-ebda ċirkostanza bħal din. Ir-rikorrent ġie avżat, skont id- disposizzjonijiet tal-liġi kif kienet dak iż-żmien, bid-dritt li jikkonsulta avukat qabel l-interrogazzjoni. Huwa rrinunzja għal dan id-dritt. Huwa minnu li waqt l-interrogazzjoni ma kienx assistit minn avukat u ma ġiex infurmat li għandu dritt bħal dan. B'danakollu ġie mwissi li kellu d-dritt li ma jwegibx għad-domandi u fil-fatt ir-rikorrent ma wieġeb għall-ebda domanda li saritlu. Għalhekk ma jirriżultax – dejjem f'dan l-istadju - li r-rikorrent sofra xi nuqqas ta' smieġh xieraq. Ma ressaq l-ebda prova li bis-silenzju tiegħu seta' nkrimina ruħu;”

F'dan ir-rigward, il-Qorti Kriminali kompliet hekk:

“Sussegwentament, il-Qorti Kostituzzjonali fis-sentenza tagħha fl-ismijiet **'Clive Dimech v. Avukat Ġenerali'** datata is-27 ta' Jannar, 2021 ipprovdiet illi peress li l-akkuzat ma wieġeb għall-ebda domanda waqt l-interrogazzjoni, din ma kienitx ser tkun ta' pregudizzju għall-istess akkuzat. Minkejja dan, **din il-Qorti xorta wahda enfasizzat li jkun floku li fil-proċeduri kriminali ma jsirx uzu mill-istqarrija bħala prova.**

L-akkuzat, Clive Dimech, għazel li ma jwegibx għal mistoqsijiet magħmula lilu u għaldaqstant l-istqarrija ma kienitx wahda nkriminanti. Madankollu, il-Qorti xorta wahda pprovdiet illi din m'għandiex tintuza bħala prova u għal din ir-raguni din is-sentenza hi ta' sinifikat.

Sal-lum il-gurnata, għadu mhux stabbilit b'certezza jekk ikunx hemm ksur ta' dritt tas-smieġh xieraq meta akkuzat kemm qabel kif ukoll matul l-

istqarrija ma jkunx akkumpanjat mill-avukat tal-fiducja tieghu meta l-ligi dak iz-zmien ma kienitx tipprovdi ghal dan id-dritt u ghaldaqstant din l-istqarrija ghandiex tigi sfilzata o meno. Din il-Qorti ma ghandhiex il-kompetenza li tqis jekk hemmx possibilita' ta' ksur tad-dritt ta' smiegh xieraq, izda ghandha tqis biss jekk l-istqarrija hiex inammissibli jew le.

Fis-sentenza ridentissima fl-ismijiet '**Christopher Bartolo vs Avukat ta l-Istat**'¹⁴, Il-Qorti ddecidiet bl-istess mod ta' kif iddecidiet fis-sentenzi **Onuorah Morgan vs Avukat Generali** u **Clive Dimech vs Avukat Generali** indikati supra. Din il-Qorti rreteniet is-segweni:

*74. Daqshekk huwa importanti li stqarrija tittiehed bil-garanziji kollha li jharsu d-drittijiet ta' min ikun qiegħed jirrilaxxja ghaliex l-ammissjoni hija wara kollox ir-regina tal-provi. Di fatti Karen Reid fil-ktieb 'A practitioner's Guide to the European Convention on Human Rights' (Tielet Edizzjoni) f'pagna 70: "While the conformity of a trial with the requirements of Article 6 must be assessed on the basis of the trial as a whole, **a particular incident may assume such importance as to constitute a decisive factor in the general appraisal of the trial overall.**" Igifieri, prova wahda ottenuta kontra l-ligi, tista' wahedha tikkontamina l-proċess kollu.*

Ghaldaqstant il-Qorti kkonkludiet bis-segweni:

*79. Il-Qorti qed tipprova tirriconcilja l-fatt, fid-dawl ta' dak li ddecidiet il-Qorti Kostituzzjonali fil-5 ta' Ottubru 2018. **Dik il-Qorti ordnat, li biex ma jseħx ksur tad-drittijiet tar-rikorrent ma jsirx aktar użu fil-proċeduri kriminali miż-żewġ stqarrijiet rilaxxjati mir-rikorrent. Fid-dawl ta' din l-ordni, din il-Qorti ma tistax tifhem b'liema tiġbid tal-immaginazzjoni tista' tasal għall-konklużjoni li l-konferma bil-ġurament ta' dawk l-istqarrijiet quddiem il-Maġistrat ma għandhomx ukoll ikunu mwarrbin. Kważi kważi dan għandu xebh mal-każ fejn dokument oriġinali jitwarrab iżda mhux il-kopja tiegħu. Il-konferma bil-ġurament hija unikament imsejsa fuq l-istqarrijiet u kwalunkwe ammissjoni kienet ukoll b'konsegwenza tal-istess.***

80. Għalhekk anke f'dan ir-rigward, din il-Qorti ssib li ġew leżi l-artikolu 39(1) u 6(1) tal-Kostituzzjoni u l-Konvenzjoni rispettivament." [enfasi ta' dik il-Qorti]

¹⁴ Deċiża mill-Qorti Kostituzzjonali fit-22 ta' Ġunju, 2021.

Il-Qorti Kriminali mbagħad ikkonkludiet hekk fis-sentenza tagħha:

“Illi għal darba ohra din il-Qorti qed tenfasizza illi m’għandiex kompitu tiddecidi kienx hemm ksur tad-dritt tas-smiegh xieraq, madankollu għandha kompitu li tiddecidi fuq l-ammissibiltà’ o meno tal-istqarrija tal-akkuzat u dan anke meta wiehed jiehu in konsiderazzjoni l-overall fairness tal-proceduri.

B’referenza għal punti elenkati f’**Beuze** aktar il-fuq, fost oħrajn, jirrizulta illi l-akkuzat kien maggorenni u ma nggħabet l-ebda prova li dan b’xi mod jista’ jiġi kkunsidrat bħala vulnerabbli. Ma jirrizultax illi c-cirkostanzi li fihom ittiehdet l-istqarrija kienet intimidanti u l-istess stqarrija inghatat volontarjament.

Irid jiġi enfasizzat illi meta l-akkuzat irilaxxa din l-istqarrija, il-ligi tagħna ma kinietx tipprovdi għad-dritt ta’ l-assistenza legali **qabel u waqt** l-interrogazzjoni. Hawn hekk il-Qorti terga’ tagħmel referenza għas-sentenzi sucitati fosthom **Borg vs Malta** u **Navone and Others v. Monaco** fost oħrajn, fejn gie ritenut illi jekk l-akkuzat/suspettat ma bbenifikax mid-dritt ta’ l-assistenza legali minhabba *systematic restriction*, allura jirrizulta ksur ta’ Artiklu 6 ta’ Konvenzjoni tad-drittijiet tal-bniedem.

Din il-Qorti tinnota illi ma gewx imressqa xi ragunijiet impellanti - “*compelling reasons*” - sabiex l-akkuzat ma jithallix ikollu avukat prezenti kemm qabel u kemm waqt l-interrogazzjoni tiegħu u *stante* li l-unika raguni kienet ta’ restrizzjoni sistematika.

Fl-istqarrija tiegħu l-akkuzat Sammut qiegħed jagħti rendikont dettaljat, fejn fih qiegħed jammetti l-involviment tiegħu fir-reati li permezz tagħhom qiegħed jiġi akkuzat. Għaldaqstant u mingħajr ebda dubju, din l-istqarrija thalli mpatt sinifikanti fuq il-proceduri kontra l-akkuzat.

Issir referenza għas-sentenza ricenti mogħtija minn din l-istess Qorti kif preseduta fl-ismijiet **Ir-Repubblika ta’ Malta vs Tony Curmi**¹⁵, liema sentenza ma ġietx appellata mill-Avukat Ġenerali, fejn il-Qorti ccitat id-diversi sentenzi msemmija f’din l-istess sentenza u wara li gibdet l-attenzjoni dwar id-divergenzi tas-sentenzi mogħtija fuq dan is-suggett u l-importanza tal-*legal certainty*, ikkonkludiet billi ddikjarat l-istqarrija ta’ l-akkuzat inammissibli u sussegwentament talbet l-isfilz tagħha. Din is-

¹⁵ Deċiża mill-Qorti Kriminali fid-9 ta’ Frar, 2021.

sentenza giet segwita wkoll b'zewg sentenzi ohra fl-ismijiet **Il-Pulizija vs Yousef Essesi**¹⁶ u **Il-Pulzija vs Kevin Tabone**¹⁷ li gew decizi bl-istess mod.

Din il-Qorti filwaqt li bl-ebda mod ma hija tiddikjara li l-istqarrija rilaxxata mill-akkuzat hija leziva tad-drittijiet tal-akkuzat, in vista tal-fatt li l-Qrati ghadhom sal-lum il-gurnata jaghtu direzzjonijiet differenti dwar stqarrija li giet mehuda minghajr ma l-akkuzat kellu assistenza legali, kemm qabel, kif ukoll waqt l-istqarrija, fl-interess tal-gustizzja u l-integrita' tal-process, **din l-istqarrija hekk rilaxxata fid-9 ta' Settembru, 2009 f' 16.54pm u tinsab a fol 31 et sequitur tal-atti ta' quddiem il-Qorti tal-Magistrati (Malta) bhala Qorti Istrutturja, kif ukoll l-istess stqarrija li giet igguramentata mill-akkuzat nhar 14 ta' Settembru, 2009 quddiem il-Magistrat Antonio Micallef Trigona u li tinsab a fol. 83 tal-process u kull referenza ghaliha, ghandhom jigu ddikjarati inammissibli.**" [enfasi ta' dik il-Qorti]

Fil-każ odjern, huwa evidenti illi n-nuqqas li l-imputat jingħata l-jedd li jottjeni parir legali qabel u waqt l-interrogatorju tiegħu, ma kienx nuqqas li ma sarraf fl-ebda preġudizzju għalih, stante li huwa għamel dikjarazzjonijiet inkriminanti li wasslu sabiex huwa jiġi akkuzat b'reat serju. Il-Qorti qed tqis ukoll illi fiż-żmien in kwistjoni l-imputat kien ġuveni ta' dsatax-il sena, b'fedina penali netta. Għalhekk tikkunsidra illi fiċ-ċirkostanzi, ikun iżjed għaqli li timxi fuq il-passi li mxiet fuqhom il-Qorti Kostituzzjonali fis-sentenzi fuq ċitati, kif ukoll il-Qorti Kriminali fis-sentenza fuq imsemmija, u tiskarta l-kontenut tal-istqarrija mehuda lill-imputat mingħajr il-jedd li huwa jottjeni parir legali qabel u waqt l-interrogatorju tiegħu, bhala prova inammissibbli. Dan naturalment japplika wkoll għal dak li xehed l-Uffiċjal Prosekutur in kwantu rrefera għal dak li stqarr l-imputat fl-istqarrija rilaxxjata minnu, kif ukoll għal dak li xehdu l-Uffiċjali tal-Pulizija preżenti waqt l-arrest tal-imputat, in kwantu rreferew għal dak li stqarr magħhom l-istess imputat qabel l-interrogatorju tiegħu.

Ikkunsidrat ulterjorment:

Skartata l-istqarrija tal-imputat għar-raġunijiet fuq indikati, jibqa' illi l-Qorti tikkunsidra x-xhieda tal-imputat f'dawn il-proċeduri u r-rimamenti provi fl-atti processwali. Fix-xhieda tiegħu l-imputat jgħid illi fil-jum in kwistjoni, fil-pussess tiegħu huwa kellu tmien pilloli *ecstasy*, li dawn kien ikkunsmahom huwa stess billi ha erbgha minnhom qabel il-party, u erbgha ohra waqt il-party u illi fil-pussess

¹⁶ Deciża mill-Qorti tal-Appell Kriminali fit-2 ta' Marzu, 2021.

¹⁷ Deciża mill-Qorti tal-Appell Kriminali fit-23 ta' Marzu, 2021.

tiegħu ma nstabu l-ebda pilloli mill-Pulizija. Fil-fatt jirrizulta mill-provi prodotti illi fil-pussess tal-imputat instabet biss is-somma ta' €925, liema flejjes, skont l-imputat, huwa kien ħadhom lil missieru, li da parti tiegħu jikkonferma li dan kien minnu u jżid jgħid illi fiż-żmien tal-każ l-imputat kien ħadlu s-somma ta' €1,200.

Il-Qorti tinnota illi minkejja li PS 1163 Frans Schembri jixhed illi fuq il-*mobile phone* tal-imputat, huwa kien ra xi messaġġi li setgħu kienu relatati ma' traffikar ta' droga, il-Prosekuzzjoni baqgħet ma esebietx dan il-*mobile phone* bħala parti mill-provi tagħha, bir-riżultat illi l-Qorti lanqas m'għandha aċċess għall-kontenut tiegħu. *Del resto* lanqas il-flejjes elevati mill-pussess tal-imputat baqgħu ma ġew esebiti, għalkemm f'dan ir-rigward giet esebita riċevuta li turi li giet elevata s-somma msemmiha mingħand l-imputat.

Għalkemm il-Qorti ssibha kemmxejn diffiċli temmen li l-imputat ikkonsma tmien pilloli *ecstasy* f'temp ta' madwar sagħtejn, kif jgħid hu fix-xhieda tiegħu, mill-banda l-oħra m'għandha l-ebda prova oħra fl-atti li a bażi tagħha tista' tasal sabiex fil-grad rikjest mil-liġi, issib lill-imputat ħati tal-imputazzjoni (A) miġjuba kontra tiegħu, ossia dik li tikkontempla r-reat ta' traffikar ta' medicina psikotropika u ristretta (*ecstasy*). Madankollu la darba fix-xhieda tiegħu, l-imputat ammetta illi fil-jum in kwistjoni, huwa kien fil-pussess ta' tmien pilloli *ecstasy*, il-Qorti ma tistax ħlief issibu ħati tal-imputazzjoni (B), iżda dan biss in kwantu din tirreferi għat-28 ta' Settembru 2008 u mhux għall-ġranet ta' qabel din id-data, li dwarhom ma tirrizulta l-ebda prova ammissibbli.

Ikkunsidrat ukoll:

Illi għall-fini ta' piena, il-Qorti qed tiegħu in konsiderazzjoni l-fedina penali tal-imputat, kif aġġornata sat-28 ta' Ottubru 2014¹⁸, mil-liema fedina penali jirrizulta illi fis-sena 2010 huwa nstab ħati ta' pussess tad-droga kokaina u tar-raża tal-*cannabis* (b'referenza għal atti li seħhew f'Lulju 2008 u fis-sentejn ta' qabel), fis-sena 2011, instab ħati ta' pussess tad-droga eroina u tar-raża tal-*cannabis* (b'referenza għal atti li seħhew f'Awwissu 2009 u fis-sentejn ta' qabel) u fis-sena 2014, instab ħati ta' pussess aggravat tal-pjanta tal-*cannabis* (b'referenza għal atti li seħhew f'Jannar 2014 u fis-snin ta' qabel). Dwar dawn, l-imputat ingħata liberazzjoni kundizzjonata darbtejn u sentenza ta' prigunerija effettiva.

¹⁸ Il-Prosekuzzjoni baqgħet ma esebietx il-fedina penali aġġornata tal-imputat kif ordnat fis-seduta tal-21 ta' Ottubru 2020.

Tqis ukoll in-natura tar-reat li tiegħu l-imputat qed jinstab hati, l-ammont ta' pilloli in kwistjoni, kif ukoll illi minkejja li dan il-każ jirrisali għas-sena 2008, id-dewmien fil-proċeduri kien fil-maġġor parti tiegħu dovut għal raġunijiet attribwibbli lill-istess imputat jew lill-avukati difensuri tiegħu.

Konkluzjoni

Għal dawn il-motivi, il-Qorti, wara li rat l-Artikoli 40A, 120A(1)(a) u 120A(2)(b)(ii) tal-Kap. 31 tal-Liġijiet ta' Malta, kif ukoll ir-Regolament 3(1) tal-Avviż Legali 22/1985, qed issib lill-imputat **Sean Farrugia** mhux hati tal-imputazzjoni (A) miġjuba kontra tiegħu u qegħda tilliberah minnha, filwaqt illi qed issibu hati tal-imputazzjoni (B) u tikkundannah għall-piena ta' multa ta' disa' mitt ewro (€900), li bl-applikazzjoni tal-Artikolu 14(2) tal-Kapitolu 9 tal-Liġijiet ta' Malta, tista' titħallas mill-hati f'rati mensili u konsekuttivi ta' hamsin ewro (€50), bl-ewwel pagament isir fi zmien xahar mil-lum, b'dan illi jekk il-hati jonqos milli jhallas pagament wieħed il-bilanċ jiġi dovut minnufih u jiġi konvertit fi prigunerija skont il-liġi.

Natasha Galea Sciberras
Maġistrat

Oriana Deguara
Deputat Registratur